

SENTENZA TAL-QORTI TAL-ĠUSTIZZJA (Ir-Raba' Awla)

22 ta' Settembru 2011 \*

Fil-Kawża C-295/10,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Vyriausiasis administracinis teismas (il-Litwanja), permezz ta' deċiżjoni tat-13 ta' Mejju 2010, li waslet fil-Qorti tal-Ġustizzja fil-15 ta' Ġunju 2010, fil-proċedura

**Genovaitė Valčiukienė,**

**Julija Pekelienė,**

**Lietuvos žaliųjų judėjimas,**

**Petras Girinskis,**

**Laurynas Arimantas Lašas**

vs

**Pakruojis rajono savivaldybė,**

\* Lingwa tal-kawża: il-Litwan.

**Šiaulių visuomenės sveikatos centras,**

**Šiaulių regiono aplinkos apsaugos departamentas,**

fil-prezenza ta':

**Sofita UAB,**

**Oltas UAB,**

**Šiaulių apskrities viršininko administracija,**

**Rimvydas Gasparavičius,**

**Rimantas Pašakinskas,**

IL-QORTI TAL-ĠUSTIZZJA (Ir-Raba' Awla),

komposta minn J.-C. Bonichot, President tal-Awla, K. Schiemann, L. Bay Larsen (Relatur), C. Toader u A. Prechal, Imħallfin,

Avukat Ġenerali: J. Kokott,  
Reġistratur: K. Sztranc-Sławiczek, Amministratur,

wara li rat il-proċedura bil-miktub u wara s-seduta tat-18 ta' Mejju 2011,

wara li kkunsidrat l-osservazzjonijiet ipprezentati:

— għal G. Valčiukienė u J. Pekelienė, il-Lietuvos žaliųjų judėjimas kif ukoll għal P. Girinskis u L. Arimantas Lašas, minn S. Dambrauskas, avukat,

— għall-Gvern Litwan, minn D. Kriauciūnas u J. Balčiūnaitė, bħala aġenti,

— għall-Kummissjoni Ewropea, minn P. Oliver u A. Steiblytė, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-prezenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 3(2)(a), (3) u (5), kif ukoll 11(1) u (2) tad-Direttiva 2001/42/KE tal-Parlament Ewropew u tal-Kunsill, tas-27 ta' Ġunju 2001 dwar l-istima tal-effetti ta' ċerti pjanijiet u programmi fuq l-ambjent (ĠU Edizzjoni Speċjali bil-Malti, Kapitolu 15, Vol 6, p. 157).
- 2 Din it-talba tressqet fil-kuntest ta' kawża bejn G. Valčiukienė u J. Pekelienė, il-Lietuvos žaliųjų judėjimas (Il-moviment tal-hodor fil-Litwanja) kif ukoll P. Girinskis u L. Arimantas Lašas kontra l-Pakruojo rajono savivaldybė (Kunsill tad-distrett ta' Pakruojas), is-Šiaulių visuomenės sveikatos centras (Ċentru tas-saħħa pubblika ta' Šiauliai) u s-Šiaulių regiono aplinkos apsaugos departamentas (Dipartiment reġjonali tal-protezzjoni tal-ambjent ta' Šiauliai) li tirrigwarda, b'mod partikolari, żewġ deċiżjonijiet tat-23 ta' Marzu u tal-20 ta' April 2006, li permezz tagħhom il-Pakruojo rajono savivaldybė approva żewġ pjanijiet dettaljati li kull wiehed minnhom jirregola l-kostruzzjoni ta' kumpless immobbli ddestinat għat-trobbija intensiva ta' kapaċità ta'

4,000 ħanżir kif ukoll it-tqassim tal-art ta' żewġ għelieqi li għandhom jilqgħu dawn il-kumpleksi.

## **Il-kuntest ġuridiku**

*Id-dritt tal-Unjoni*

Id-Direttiva 2001/42

- 3 Il-premessi 10 sa 12 u l-premessa 19 tad-Direttiva 2001/42 jipprovdu:

“(10) Il-pjanijiet u l-programmi kollha li huma ppreparati għal numru ta' setturi u li jstabilixxu qafas għal kunsens ta' żvilupp fil-futur tal-proġetti elenkati fl-Annessi I u II tad-Direttiva tal-Kunsill 85/337/KEE, tas-27 ta' Ġunju 1985, dwar l-istima ta' l-effetti ta' ċerti proġetti pubbliċi u privati dwar l-ambjent (ĠU Edizzjoni Speċjali bil-Malti, Kapitolu 15, Vol. 1, p. 248), kif emendata bid-Direttiva tal-Kunsill 97/11/KE, tat-3 ta' Marzu 1997 (ĠU Edizzjoni Speċjali bil-Malti, Kapitolu 15, Vol. 3, p. 151, iktar 'il quddiem id-'Direttiva 85/337'), [...] li x'aktarx ikollhom effetti sinifikanti fuq l-ambjent, u għandhom bħala regola jsiru suġġetti għall-istima sistematika ambjentali. Meta dawn jistabilixxu l-użu

ta' zoni zġhar fil-livell lokali [...], dawn għandhom ikunu stmati biss meta l-Istati Membri jstabilixxu li dawn x'aktarx ikollhom effett sinifikanti fuq l-ambjent.

- (11) Pjanijiet u programmi oħra li jstabilixxu l-qafas għall-kunsens ta' żvilupp futur ta' proġetti jistgħu ma jkollhomx effetti sinifikanti fuq l-ambjent fil-każijiet kollha u għandhom jiġu stmati biss meta l-Istati Membri jstabilixxu li dawn x'aktarx ikollhom dawk l-effetti.
- (12) Meta l-Istati Membri jagħmlu dawk l-għażliet, dawn għandhom jikkunsidraw il-kriterji rilevanti stabbiliti f'din id-Direttiva.

[...]

- (19) Metal-obbligazzjonilissirstimata'l-effetti fuq l-ambjent inholoqsimultanjament minn din id-Direttiva u minn leġislazzjoni oħra tal-Komunità, bħad-Direttiva tal-Kunsill 79/409/KEE, tat-2 ta' April 1979, dwar il-konservazzjoni ta' l-għasafar selvaġġi [ĠU Edizzjoni Speċjali bil-Malti, Kapitolu 15, Vol. 1, p. 98]), id-Direttiva 92/43/KEE [tal-Kunsill, tal-21 ta' Mejju 1992, dwar il-konservazzjoni tal-habitat naturali u tal-fawna u l-flora selvaġġa (ĠU Edizzjoni Speċjali bil-Malti, Kapitolu 15, Vol. 2, p. 102)] jew id-Direttiva 2000/60/KE tal-Parlament Ewropew u l-Kunsill, tat-23 ta' Ottubru 2000, li tistabilixxi qafas għall-azzjoni tal-Komunità fil-qasam tal-politika dwar l-ilma [ĠU Edizzjoni Speċjali bil-Malti, Kapitolu 15, Vol. 5, p. 275)], sabiex tkun evitata duplikazzjoni ta' l-istima, l-Istati Membri jistgħu jagħmlu disposizzjoni għall-proċeduri kordinati u koġunti li jilhqqu l-htiġiet tal-leġislazzjoni rilevanti tal-Komunità."

<sup>4</sup> Skont l-Artikolu 1 tad-Direttiva 2001/42, din għandha l-għan li tiżgura livell għoli ta' protezzjoni tal-ambjent u li tikkontribwixxi għall-integrazzjoni tal-kunsiderazzjonijiet ambjentali fil-preparazzjoni u fl-adozzjoni ta' pjanijiet u ta' programmi bil-għan li jiġi promoss żvilupp sostenibbli, billi jkun żgurat li, skont din id-direttiva, issir

evalwazzjoni ambjentali ta' ċerti pjanijiet u programmi li x'aktarx ikollhom effetti sinifikanti fuq l-ambjent.

5 L-Artikolu 2 tad-Direttiva 2001/42 jipprovdi:

“Għall-għanijiet ta' din id-Direttiva:

a) 'pjanijiet u programmi' tfisser pjanijiet u programmi [...] kif ukoll xi modifiki li jsirulhom:

— li huma suġġetti għall-preparazzjoni u/jew adozzjoni minn xi awtorita nazzjonali, reġjonali jew livell lokali jew li jkunu preparati minn xi awtorita għall-adozzjoni, permezz ta' proċedura legiſlattiva mill-Parlament jew il-Gvern, u

— li huma meħtieġa permezz ta' disposizzjonijiet legiſlattivi, regolatorji jew amministrattivi;

b) 'stima ambjentali' tfisser il-preparazzjoni ta' xi rapport ambjentali, l-għemil ta' konsultazzjonijiet, it-teħid tal-kont tar-rapport ambjentali u r-riżultati tal-konsultazzjonijiet fit-teħid tad-deċiżjonijiet u d-disposizzjoni ta' l-informazzjoni dwar id-deċiżjoni skond l-Artikoli 4 sa 9;

[...]”

6 Skont l-Artikolu 3 tal-imsemmija direttiva:

“1. L-istima ambjentali, skond l-Artikoli 4 sa 9, għandha ssir għall-pjanijiet u l-programmi msemmija fil-paragrafi 2 sa 4 li x'aktarx ikollhom effetti ambjentali sinifikanti.

2. Bla ħsara għall-paragrafu 3, stima ambjentali għandha ssir għall-pjanijiet u l-programmi kollha,

a) li huma ppreparati għall-agrikoltura, il-forestrija, is-sajd, l-enerġija, l-industrija, it-trasport, l-immaniġġjar ta' l-iskart, l-amministrazzjoni ta' l-ilma, it-telekomunikazzjonijiet, it-turiżmu, pjanar ta' bliet u l-kampanja jew l-użu ta' l-art u li jstabilixxu l-qafas għall-kunsens futur għall-iżvilupp tal-proġetti elenkati fl-Annessi I u II tad-Direttiva [85/337], [...]

[...]

3. Pjanijiet u programmi msemmija fil-paragrafu 2 li jstabilixxu l-użu ta' żoni żgħar fil-livell lokali [...] jkunu jeħtieġu stima ambjentali biss meta l-Istati Membri jstabilixxu li dawn x'aktarx ikollhom effetti ambjentali sinifikanti.

[...]



5. L-Istati Membri għandhom jistabilixxu jekk il-pjanijiet jew il-programmi msemmija fil-paragrafi 3 u 4 hux ser ikollhom effetti ambjentali sinifikanti jew billi kull każ jiġi eżaminat jew billi jkunu speċifikati t-tipi ta' pjanijiet u programmi jew billi jkunu kombinati iż-żewġ metodi. Għal dan il-għan l-Istati Membri għandhom fil-każijiet kollha jikkunsidraw il-kriterji rilevanti stabbiliti fl-Anness II, sabiex ikun assigurat li l-pjanijiet u l-programmi li x'aktarx ikollhom effetti sinifikanti fuq l-ambjent ikunu koperti b'din id-Direttiva.

[...]"

- 7 L-Artikolu 11 tad-Direttiva 2001/42, intitolat "Relazzjoni mal-leġislazzjoni l-oħra tal-Komunità", fil-paragrafi 1 u 2 tiegħu jipprovdi:

"1. Stima ambjentali magħmula skond din id-Direttiva għandha ssir mingħajr preġudizzju għal xi htigiet skond id-Direttiva [85/337] u għal xi htigiet oħra tal-liġi tal-Komunità.

2. Għar-rigward ta' pjanijiet u programmi li dwarhom l-obbligazzjoni li jsiru stimi ta' l-effetti fuq l-ambjent tirriżulta simultanjament minn din id-Direttiva u minn leġislazzjoni oħra tal-Komunità, l-Istati Membri jistgħu jagħmlu disposizzjonijiet għal proċeduri kordinati jew kongunti li jaqblu mal-htigiet tal-leġislazzjoni rilevanti tal-Komunità sabiex, fost l-oħrajn, jevitaw duplikazzjoni ta' stimi."

- 8 L-Anness II tad-Direttiva 2001/42 jelenka l-kriterji li jippermettu li tiġi ddeterminata l-portata probabbli tal-effetti kkunsidrati fl-Artikolu 3(5) ta' din id-direttiva.

Id-Direttiva 85/337

- 9 Skont l-Artikolu 4(1) tad-Direttiva 85/337, il-proġetti elenkati fl-Anness I tagħha għandhom jiġu suġġetti għal evalwazzjoni, ħlief għall-każijiet eżentati eċċezzjonalment taħt l-Artikolu 2(3) ta' din id-direttiva.
  
- 10 Il-punt 17 tal-Anness I tad-Direttiva 85/337 jirrigwarda l-installazzjonijiet għat-  
tkabbir intensiv tal-ħnieżer b'iktar minn 3,000 post għal ħnieżer tal-produzzjoni.
  
- 11 L-Artikolu 4(2) tad-Direttiva 85/337 jipprovdi:

“Bla ħsara għall-Artikolu 2(3), għall-proġetti mnizzla fil-lista fl-Anness II, l-Istati Membri għandhom jistabbilixxu permezz ta’:

a) eżami każ b'każ,

jew

b) l-għetiebi jew il-kriterji stabbiliti mill-Istat Membru,

jekk il-proġett għandux jiġi sottomess għal stima b'mod konformi ma' l-Artikoli 5 sa 10.

L-Istati Membri jistgħu jiddeċidu li japplikaw iż-żewġ proċeduri msemmija fil-(a) u fil-(b).”

*Id-dritt nazzjonali*

Il-liġi dwar il-protezzjoni tal-ambjent

- <sup>12</sup> Skont l-Artikolu 1, punti 10, 17 u 18, tal-liġi dwar il-protezzjoni tal-ambjent (Aplinkos apsaugos istatymas), kif emendata bil-liġi tad-19 ta' Frar 2004 (Žin., 2004, Nru 36-1179, iktar 'il quddiem il-“liġi dwar il-protezzjoni tal-ambjent”, għall-finijiet tagħha:

“10) *Stima tal-impatt fuq l-ambjent*, tfisser il-proċess ta' identifikazzjoni, ta' definizzjoni u ta' stima tal-effetti li l-attività ekonomika pplanata jista' jkollha fuq l-ambjent;

[...]

17) *Stima strateġika tal-effetti fuq l-ambjent*, tfisser il-proċess ta' identifikazzjoni, ta' definizzjoni u ta' stima tal-effetti li l-implementazzjoni ta' ċerti pjanijiet u programmi jista' jkollha fuq l-ambjent, li matulha, xi dokumenti relattivi għall-istima strateġika tal-effetti fuq l-ambjent ikunu stabbiliti, ikunu saru xi konsultazzjonijiet, ir-riżultati tal-istima u tal-konsultazzjonijiet jittieħdu inkunsiderazzjoni qabel l-adozzjoni u/jew

l-approvazzjoni ta' kull pjan jew programm, u tiġi pprovduta xi informazzjoni dwar id-deċiżjoni sabiex il-pjan jew il-programm jiġi adottat u/jew ikkonfermat;

18) *pjanijiet u programmi*, tfisser dokumenti relattivi għall-ippjanar fuq livell nazzjonali, reġjonali jew lokali ([...] dokumenti ta' ppjanar tat-territorju, [...] li huma mfassla, approvati u/jew adottati b'applikazzjoni tal-leġizlazzjoni fis-sehħ jew b'mod konformi mas-setgħat ta' eżekuzzjoni tal-awtoritajiet amministrattivi pubbliċi u li l-implementazzjoni tagħhom jista' jkollha effetti sinjifikattivi fuq l-ambjent, inklużi l-emendi magħmula, b'mod totali jew parzjali, għal tali pjanijiet u programmi.”

- 13 L-Artikolu 27(1) ta' din il-liġi jipprovdi li l-pjanijiet u l-programmi li l-implementazzjoni tagħhom jista' jkollha effetti sinjifikattivi fuq l-ambjent għandhom ikunu mfassla u implementati b'mod konformi mal-imsemmija liġi u mad-dispożizzjonijiet leġislattivi, regolamentari u amministrattivi oħra li jirregolaw l-istima strateġika tal-effetti fuq l-ambjent, l-ippjanar tat-territorju u s-sorveljanza tal-effetti fuq l-ambjent.

Il-liġi dwar l-ippjanar tat-territorju

- 14 Mill-punt 4 tal-Artikolu 4(3) tal-liġi dwar l-ippjanar tat-territorju (Teritorju planavimo įstatymas), kif emendata bil-liġi tal-15 ta' Jannar 2004 (Žin., 2004, Nru 21-617, iktar 'il quddiem il-“liġi dwar l-ippjanar tat-territorju”), jirriżulta li l-pjanijiet dettaljati, bħal dawk ikkontestati fil-kawża prinċipali, huma dokumenti relattivi għall-ippjanar tat-territorju fuq livell lokali.

- 15 L-Artikolu 25(4) ta' din il-liġi jipprovdi li, meta jkun stabbilit pjan dettaljat, għandha ssir evalwazzjoni strateġika tal-effetti fuq l-ambjent ta' dan id-dokument ta' pjanar tat-territorju biss meta dan ikun previst mil-leġiżlazzjoni jew minn atti regolamentari jew amministrattivi oħra.

#### Id-Digriet Nru 967 tat-18 ta' Awwissu 2004

- 16 Id-dispożizzjonijiet tad-Direttiva 2001/42 ġew implementati fid-dritt Litwan b'mod partikolari bid-Digriet Nru 967 tal-Gvern tar-Repubblika tal-Litwanja li stabbilixxa l-qafas li jirregola l-proċedura ta' evalwazzjoni strateġika tal-effetti tal-pjanijiet u tal-programmi fuq l-ambjent (Nutarimas dėl planų ir programų strateginio pasekmių aplinkai vertinimo tvarkos aprašo patvirtinimo), tat-18 ta' Awwissu 2004 (Žin., 2004, Nru 130-4650, iktar 'il quddiem il-“qafas stabbilit bid-Digriet Nru 967”).
- 17 Il-punt 7.1 tal-qafas stabbilit bid-Digriet Nru 967 jipprovdi li għandha ssir, b'mod obbligatorju, evalwazzjoni strateġika fil-każ fejn pjanijiet u programmi jkunu pplanati għat-tqassim tal-artijiet jew għall-ippjanar tat-territorju u li jistabbilixxu l-qafas ta' twettiq ta' proġetti ta' attività ekonomika msemmija fl-Annessi 1 jew 2 tal-liġi dwar l-istima tal-impatt tal-proġetti ta' attività ekonomika fuq l-ambjent (Planuojamos ūkinės veiklos poveikio aplinkai vertinimo įstatymas), kif emendata bil-liġi tal-21 ta' Ġunju 2005 (Žin., 2005, Nru 84-3105, iktar 'il quddiem il-“liġi dwar l-istima tal-impatt ta' proġetti ta' attività ekonomika fuq l-ambjent”).
- 18 Il-punt 3.4 tal-qafas stabbilit bid-Digriet Nru 967 madankollu jipprovdi li dan ma japplikax għall-ippjanar u għall-approvazzjoni ta' “dokumenti ta' pjanar tat-territorju li jirrigwardaw biss attività ekonomika waħda”.

- 19 Id-Digriet Nru 967 tat-18 ta' Awwissu 2004, tħassar bid-Digriet Nru 467 tal-Gvern tar-Repubblika tal-Litwanja, tas-27 ta' April 2011 (Žin., 2011, Nru 50), li jannulla l-punt 3.4 tal-qafas stabbilit bid-Digriet Nru 967 b'effett mill-1 ta' Mejju 2011.

Il-liġi dwar l-istima tal-impatt ta' proġetti ta' attività ekonomika fuq l-ambjent

- 20 Il-liġi dwar l-istima tal-impatt ta' proġetti ta' attività ekonomika fuq l-ambjent hija intiża, b'mod partikolari, sabiex timplimenta d-Direttiva 85/337.
- 21 Fil-punt 1.1 tal-Anness 1 ta' din il-liġi tissemma' t-“trobbija tal-ħnieżer (900 ħanżir mara jew iktar; 3,000 ħanżir ieħor jew iktar)”.

### **Il-kawża prinċipali u d-domandi preliminari**

- 22 Permezz ta' deċiżjoni tal-24 ta' Marzu 2005, il-Pakruojo rajono savivaldybė approva l-proposta ta' Saerimner UAB intiża li tibni sa 11-il kumpless immobbli ddestinati għat-trobbija tal-ħnieżer fit-territorju tad-distrett ta' Pakruojas.
- 23 Fit-23 ta' Frar 2006, il-Pakruojo rajono savivaldybė awtorizza lil Sofita UAB u lil Oltas UAB, li l-kumpannija parent tagħhom hija Saerimner UAB, sabiex jikkummissjonaw pjanijiet dettaljati dwar il-bini ta' żewġ kumplessi immobbli ddestinati għat-trobbija intensiva ta' kapaċità ta' 4,000 ħanżir f'żewġ lokalitajiet viċin tal-komun ta' Klovainiai, li jinsab fid-distrett ta' Pakruojas.

- 24 Permezz ta' żewġ deċiżjonijiet tat-23 ta' Marzu u tal-20 ta' April 2006, il-Pakrujojo rajono savivaldybė approva dawn il-pjanijiet dettaljati, li jirregolaw, bl-istess mod, il-kostruzzjoni ta' dawn il-kumplessi li kull wiehed minnhom jinkludi 4,000 ħanzir u ġibjun ta' 10,000 m<sup>3</sup> għad-demel likwidu kif ukoll it-tqassim tal-art ta' żewġ għelieqi li għandhom jakkomodaw lil dawn il-kumplessi.
- 25 Permezz tal-imsemmija pjani dettaljati, ġie stabbilit l-użu tat-territorju fuq livell lokali. Skont il-punt 4 tal-Artikolu 4(3) tal-liġi dwar l-ippjanar tat-territorju, tali pjanijiet dettaljati jikkostitwixxu dokumenti relattivi għall-ippjanar tat-territorju fuq livell lokali.
- 26 Ir-rikorrenti fil-kawża prinċipali kkontestaw quddiem is-Šiaulių apygardos administracinis teismas (Tribunal amministrattiv reġjonali ta' Šiauliai), b'mod partikolari, il-legalità ta' dawn iż-żewġ deċiżjonijiet ta' approvazzjoni, billi sostnew li l-awtoritajiet kompetenti kellhom jagħmlu evalwazzjoni strateġika tal-effetti fuq l-ambjent fis-sens tal-punt 17 tal-Artikolu 1 tal-liġi dwar il-protezzjoni tal-ambjent.
- 27 Permezz ta' sentenza tal-21 ta' Frar 2009, l-imsemmi Tribunal ċaħad ir-rikors bħala mhux fondat.
- 28 Dan irrileva li, skont id-dritt nazzjonali, u b'mod partikolari l-punt 3.4 tal-qafas stabbilit bid-Digriet Nru 967, il-proċedura ta' evalwazzjoni strateġika tal-effetti fuq l-ambjent ma tapplikax għal dokumenti ta' ppjanar tat-territorju li jirrigwardaw biss, bħalma huma ż-żewġ pjanijiet dettaljati kkontestati, attività ekonomika waħda.

- 29 Huwa ppreċiża li, f'dan il-każ, hija biss il-liġi dwar l-istima tal-impatt tal-proġetti ta' attività ekonomika fuq l-ambjent, bħalma kien il-każ, li kellha tiġi applikata. Għaldaqstant, għall-attività ekonomika pproġettata mill-kumpanniji inkwistjoni, twettqet biss proċedura ta' evalwazzjoni dwar l-impatt fuq l-ambjent fis-sens tal-punt 10 tal-Artikolu 1 tal-liġi dwar il-protezzjoni tal-ambjent.
- 30 Għalhekk, l-imsemmi Tribunal ċaħad l-argument imressaq mir-rikorrenti fil-kawża prinċipali li kellha titwettaq ukoll evalwazzjoni strateġika tal-effetti fuq l-ambjent.
- 31 Fl-appell tagħhom, ipprezentat quddiem il-qorti tar-rinviju, ir-rikorrenti fil-kawża prinċipali osservaw li, skont l-Artikolu 16 tal-liġi dwar l-ippjanar tat-territorju, meta ma jkunx ġie stabbilit mid-dokumenti relattivi għall-ippjanar ġenerali tat-territorju, l-awtoritajiet inkarigati mill-ippjanar tat-territorju huma marbuta, qabel il-kostruzzjoni ta' proġett, jistabbilixxu pjan u jagħmlu evalwazzjoni strateġika tal-effetti ta' dan il-proġett fuq l-ambjent.
- 32 Fir-rigward tal-punt 3.4 tal-qafas stabbilit bid-Digriet Nru 967, huma essenzjalment sostnew li l-pjanijiet approvati bid-deċiżjonijiet tat-23 ta' Marzu u tal-20 ta' April 2006 ma jstgħux jiġu kkwalfikati bħala pjanijiet li jirrigwardaw biss attività ekonomika waħda fis-sens tad-dritt nazzjonali. Dan ma jikkorrispondix għar-realtà, u, bħala konsegwenza, hija meħtieġa evalwazzjoni strateġika tal-effetti fuq l-ambjent.
- 33 Il-qorti tar-rinviju kkunsidrat li l-leġiżlazzjoni nazzjonali applikabbli għad-data tal-fatti fil-kawża prinċipali ma kinitx timponi li ssir evalwazzjoni strateġika tal-effetti fuq l-ambjent taż-żewġ pjanijiet ikkontestati. Madankollu, fid-dawl tal-fatt li din kienet



tikkostitwixxi l-implementazzjoni tad-Direttiva 2001/42, l-imsemmija qorti kellha dubji fuq il-punt dwar jekk din il-leġiżlazzjoni kinitx kompatibbli ma' din id-direttiva.

<sup>34</sup> F'dan il-kuntest, il-Vyriausiasis administracinis teismas (Il-Qorti Suprema Amministrattiva) ddeċidiet li tissospendi l-kawża quddiemha u li tagħmel lill-Qorti tal-Ġustizzja d-domandi preliminari li ġejjin:

“1) Il-fatt li ġie stabbilit li ma hemmx bżonn ta' stima strateġika tal-effetti fuq l-ambjent għal dokumenti marbuta mal-ippjanar tal-art fuq livell lokali li jirrigwarda biss attività ekonomika waħda, kif previst fil-leġiżlazzjoni Litwana u b'mod partikolari fil-punt 3.4 tal-[qafas stabbilit bid-Digriet Nru 967], jista' jitqies bħala speċifikazzjoni tat-tipi ta' pjanijiet u programmi fis-sens tal-Artikolu 3(5) tad-Direttiva 2001/42 [...]?”

2) Id-dispożizzjonijiet tad-dritt nazzjonali applikabbli f'din il-kawża, li abbażi tagħhom, mingħajr ma jiġi ddeterminat każ b'każ jekk il-proġett jistax ikollu effetti sinjifikattivi fuq l-ambjent, ma hemmx bżonn li ssir stima strateġika tal-effetti fuq l-ambjent tad-dokumenti tal-ippjanar tal-art li jiddeterminaw żoni żgħar fuq livell lokali, bħalma huwa l-każ f'din il-kawża, meta dawn il-pjanijiet jirrigwardaw biss attività ekonomika waħda, huma kompatibbli mar-rekwiziti tal-Artikoli 3(2)(a), 3 u 5 tad-Direttiva 2001/42?

3) Id-Direttiva 2001/42, u b'mod partikolari l-Artikolu 11(1) tagħha, għandha tiġi interpretata fis-sens li, f'sitwazzjonijiet bħal dawk f'din il-kawża, meta stima dwar l-impatt fuq l-ambjent issir skont ir-rekwiziti tad-Direttiva tal-Kunsill 85/337 [...], ir-rekwiziti tad-Direttiva 2001/42 mhumiex applikabbli?

- 4) Il-kamp ta' applikazzjoni tal-Artikolu 11(2) tad-Direttiva 2001/42 jinkludi d-Direttiva 85/337?
- 5) Fil-każ ta' risposta affermattiva għar-raba' domanda, il-fatt li saret stima skont id-Direttiva 85/337 jfisser li l-obbligu li ssir stima tal-effetti fuq l-ambjent skont id-Direttiva 2001/42 għandha, fis-sitwazzjoni bħal dik f'din il-kawża, titqies bħala stima doppja fis-sens tal-Artikolu 11(2) tad-Direttiva 2001/42?
- 6) Fil-każ ta' risposta affermattiva għall-ħames domanda, id-Direttiva 2001/42, u b'mod partikolari l-Artikolu 11(2) tagħha, timponi fuq l-Istati Membri l-obbligu li jistabbilixxu fid-dritt nazzjonali tagħhom proċeduri koordinati jew komuni ta' stima skont ir-rekwiżiti tad-Direttiva 2001/42 u tad-Direttiva 85/337 sabiex tiġi evitata stima doppja?"

### **Fuq id-domandi preliminari**

#### *Fuq l-ewwel u t-tieni domanda*

- <sup>35</sup> Preliminarjament, għandu jiġi ppreċiżat li mid-deċiżjoni tar-rinviju jirriżulta li l-“pjanijiet dettaljati” inkwistjoni fil-kawża prinċipali huma “dokumenti relattivi għall-ippjanar tat-territorju fuq livell lokali” fis-sens tal-punti 3.4 u 7.1 tal-qafas stabbilit bid-Digriet Nru 967. Dawn id-dokumenti jikkostitwixxu “pjanijiet u programmi” fis-sens tal-punt 18 tal-Artikolu 1 tal-liġi dwar il-protezzjoni tal-ambjent. Il-pjanijiet

ikkontestati fil-kawża prinċipali ġew approvati qabel ma ġew stabbiliti pjanijiet relattivi għall-ippjanar ġenerali tat-territorju.

- <sup>36</sup> Fid-dawl ta' dawn l-osservazzjonijiet preliminari, għandu jitqies li l-qorti tar-rinviju, permezz ta' dawn l-ewwel żewġ domandi, li għandhom jiġu eżaminati flimkien, essenzjalment tistaqsi jekk l-Artikolu 3(2)(a), (3) u 5 tad-Direttiva 2001/42 għandhomx jiġu interpretati fis-sens li jipprekludu leġiżlazzjoni nazzjonali, bħal dik inkwistjoni fil-kawża prinċipali, li tipprovdli li stima skont l-imsemmija direttiva ma titwettaqx meta pjanijiet li jistabbilixxu l-użu ta' żoni żgħar fuq livell lokali jkunu jirrigwardaw biss attività ekonomika waħda.
- <sup>37</sup> Hekk kif jirriżulta mill-Artikolu 1 tad-Direttiva 2001/42, l-għan essenzjali tagħha jikkonsisti f'li l-pjanijiet u l-programmi li jistgħu jkollhom effetti sinjifikattivi fuq l-ambjent ikunu suġġetti għal evalwazzjoni ambjentali waqt l-ippjanar tagħhom u qabel l-adozzjoni tagħhom.
- <sup>38</sup> Qabel kollox, għandu jiġi kkonstatat li pjanijiet bħalma huma dawk ikkontestati fil-kawża prinċipali huma msemmija fl-Artikolu 3(2)(a) tad-Direttiva 2001/42 li għalihom, bla ħsara għall-paragrafu 3 tal-istess Artikolu, huwa obbligatorju li ssir evalwazzjoni ambjentali u li, b'mod konkret, jiddefinixxu, hekk kif jirriżulta mid-deċiżjoni tar-rinviju, il-qafas li fih l-implementazzjoni ta' proġetti bħalma huma dawk imsemmija fil-punt 17 tal-Anness I tad-Direttiva 85/337 tista' tiġi awtorizzata.
- <sup>39</sup> F'dan ir-rigward, l-Artikolu 3(2)(a) tad-Direttiva 2001/42 għandu jiġi interpretat fis-sens li jirrigwarda wkoll pjan li, f'settur wieħed, jistabbilixxi l-qafas għal proġett li jirrigwarda biss attività ekonomika waħda.

- 40 Il-kliem tal-imsemmi Artikolu 3(2)(a), moqri fid-dawl tal-premessa 10 tad-Direttiva 2001/42, ma jippermettix li jiġi kkonstatat li l-kamp ta' applikazzjoni tiegħu għandu jkun limitat għall-pjanijiet u għall-programmi li jstabbilixxu l-qafas ta' proġetti li jirrigwardaw għadd ta' suġġetti f'wiehed jew iktar mis-setturi li tirreferi għalihom l-imsemmija dispożizzjoni.
- 41 Barra minn hekk, il-frazi "pjanijiet u l-programmi kollha li huma ppreparati għal numru ta' setturi" li tidher fl-imsemmija premessa tikkonferma li l-Artikolu 3(2)(a) tad-direttiva msemmija jirrigwarda l-pjanijiet u l-programmi kollha ppreparati għal kull wiehed mis-setturi li din issemmi, inklużi għas-settur tal-ippjanar tat-territorju rurali meqjus b'mod iżolat, u mhux biss il-pjanijiet u l-programmi ppreparati fl-istess waqt għal numru minn dawn is-setturi.
- 42 Billi s-setturi kkonċernati huma kollha kbar ħafna, kwalunkwe interpretazzjoni oħra jkollha l-konsegwenza li tillimita l-kamp ta' applikazzjoni tal-imsemmija dispożizzjoni b'mod sinjifikattiv u b'hekk li tikkomprometti l-għan essenzjali tad-Direttiva 2001/42. Tali interpretazzjoni jkollha l-konsegwenza li proġetti fuq skala kbira jistgħu ma jkunux koperti minn din id-direttiva jekk dawn ikunu jirrigwardaw biss attività ekonomika waħda.
- 43 Għalhekk, għandu jiġi kkonstatat li l-pjanijiet inkwistjoni fil-kawża prinċipali jistgħu jaqgħu taħt l-Artikolu 3(3) tad-Direttiva 2001/42, li jgħid li pjanijiet li jstabbilixxu l-użu ta' zoni żgħar fuq livell lokali mhux neċessarjament huma suġġetti għal stima ħlief meta l-Istati Membri "jstabbilixxu li dawn x'aktarx ikollhom effetti ambjentali sinifikanti."
- 44 B'applikazzjoni tal-Artikolu 3(5) tad-Direttiva 2001/42, l-Istati Membri għandhom jstabbilixxu, għall-pjanijiet bħalma huma daww inkwistjoni fil-kawża prinċipali, jew billi jagħmlu eżami ta' kull każ, jew billi jstabbilixxu tipi ta' pjanijiet u ta' programmi,

jekk l-imsemmija pjanijiet jistgħux ikollhom effetti sinjifikattivi fuq l-ambjent li jkunu jeħtieġu evalwazzjoni skont din id-direttiva. Skont din l-istess dispożizzjoni, l-Istati Membri jistgħu wkoll jiddeċiedu li jgħaqqdu flimkien dawn iż-żewġ metodi ta' eżami.

- 45 F'dan ir-rigward, għandu jiġi ppreċiżat li l-mekkanizmi ta' eżami tal-pjanijiet imsemmija fl-Artikolu 3(5) tad-Direttiva 2001/42 għandhom l-għan li jiffaċilitaw l-istabbiliment ta' dawk il-pjanijiet li huwa obligatorju li jiġu evalwati minhabba li dawn jistgħu jkollhom effetti sinjifikattivi fuq l-ambjent.
- 46 Il-marġni ta' diskrezzjoni li għandhom l-Istati Membri skont l-Artikolu 3(5) tad-Direttiva 2001/42 sabiex jistabbilixxu ċerti tipi ta' pjanijiet li jistgħu jkollhom effetti sinjifikattivi fuq l-ambjent hija limitata bl-obbligu msemmi fl-Artikolu 3(3) ta' din id-direttiva, meta moqri flimkien mal-paragrafu 2 tal-istess artikolu, li l-pjanijiet li jistgħu jkollhom effetti sinjifikattivi fuq l-ambjent, partikolarment minhabba l-karatteristiċi tagħhom, jiġu ssuġġettati għal evalwazzjoni ambjentali tal-effetti tagħhom u taż-żoni li jistgħu jintlaqtu.
- 47 Bħala konsegwenza, Stat Membru li jistabbilixxi kriterju li, fil-prattika, għandu l-konsegwenza li l-kategorija kollha ta' proġetti tkun eżentata bil-quddiem mill-obbligu li ssir evalwazzjoni ambjentali, jaqbeż il-marġni ta' diskrezzjoni li huwa għandu bis-saħħa tal-Artikolu 3(5) tad-Direttiva 2001/42, moqri flimkien mal-paragrafi 2 u 3 tal-istess artikolu, hlief jekk il-proġetti kollha esklużi setgħu jitqiesu, fuq il-bażi ta' kriterji rilevanti bħalma huma, b'mod partikolari, l-għan tagħhom, il-firxa tat-territorju li huma jkopru jew is-sensittività tal-ambjenti naturali kkonċernati, bħala li ma humiex tali li jistgħu jkollhom effetti sinjifikattivi fuq l-ambjent (ara, f'dan is-sens, fir-rigward tal-marġni ta' diskrezzjoni li l-Artikolu 4(2) tad-Direttiva 85/337 jagħti lill-Istati Membri, is-sentenza tas-16 ta' Lulju 2009, Il-Kummissjoni vs L-Irlanda, C-427/07, Ġabra p. I-6277, punt 42 u l-gurisprudenza ċċitata).

- 48 Dan ma huwiex il-każ tal-kriterju li d-dokument ta' pjanar inkwistjoni jirrigwarda biss attività ekonomika waħda. Tali kriterju, minbarra li jmur kontra l-Artikolu 3(2)(a) tad-Direttiva 2001/42, lanqas ma jippermetti li jiġi evalwat jekk pjan għandux "effetti sinifikanti [effetti sinjifikattivi]" fuq l-ambjent jew le.
- 49 Il-formulazzjoni xejn preċiża tal-punt 3.4 tal-qafas stabbilit bid-Digriet Nru 967 tista' barra minn hekk toħloq diffikultajiet sabieħ tiġi stabbilita b'mod ċar il-firxa tal-kategorija ta' pjanijiet li l-awtoritajiet kompetenti jistgħu jqisu bħala pjanijiet li "jirrigwardaw biss attività ekonomika waħda".
- 50 Madankollu, għandu jiġi osservat li dispożizzjoni nazzjonali bħalma huwa dan il-punt 3.4 għandha l-effett li teżenta minn evalwazzjoni ambjentali fis-sens tal-punt 17 tal-Artikolu 1 tal-liġi dwar il-protezzjoni tal-ambjent il-pjanijiet kollha li jirrigwardaw biss attività ekonomika waħda bħalma huma l-kumpleksi tat-tismin tal-ħnieżer imsemmija fil-punt 17 tal-Anness I tad-Direttiva 85/337, għalkemm ma tkunx tista' tiġi eskluża l-ipoteżi li eżami tal-pjanijiet kopert minn tali dispożizzjoni jista' juri effetti sinjifikattivi fuq l-ambjent.
- 51 Għalhekk, ma huwiex possibbli li, abbażi ta' evalwazzjoni globali, jiġi kkunsidrat li l-pjanijiet kollha esklużi minn dispożizzjoni nazzjonali bħalma huwa l-punt 3.4 tal-qafas stabbilit bid-Digriet Nru 967 ma jkunx jista' jkollhom effetti sinjifikattivi fuq l-ambjent.
- 52 Barra minn hekk, anki kieku numru ta' pjanijiet kellhom jaqgħu taħt tali dispożizzjoni mingħajr ma jkollhom effetti sinjifikattivi fuq l-ambjent, ma huwiex possibbli, mingħajr evalwazzjoni globali, li jiġi kkunsidrat li l-istess japplika għall-effetti kumulattivi ta' dawn il-pjanijiet.
- 53 Fl-aħħar nett, għandu jiġi kkonstatat li regoli bħalma huma dawk li jidhru fil-punt 3.4 tal-qafas stabbilit bid-Digriet Nru 967 mhux biss imorru kontra l-għan tad-Direttiva 2001/42 u, b'mod partikolari, l-Artikolu 3(2), (3) u (5) tagħha li huwa

int iż li ma jeżenta mill-istima ambjentali l-ebda pjan li jista' jkollu effetti sinjifikattivi fuq l-ambjent, iżda wkoll ma jiggarrantixxu bl-ebda mod li l-awtoritajiet kompetenti jieħdu inkunsiderazzjoni l-kriterji stabbiliti fl-Anness II tad-Direttiva 2001/42, hekk kif teħtieg eżattament it-tieni frażi tal-Artikolu 3(5) ta' din id-direttiva sabiex jiġi żgurat li l-pjanijiet kollha li jistgħu jkollhom effetti sinjifikattivi fuq l-ambjent ikunu koperti minnha.

- 54 Bħala konsegwenza, ir-risposta għall-ewwel u għat-tieni domanda għandha tkun li l-Artikolu 3(5) tad-Direttiva 2001/42, meta moqri flimkien mal-Artikolu 3(3) tagħha, għandu jiġi interpretat fis-sens li dan jipprekludi lil leġiżlazzjoni nazzjonali, bħalma hija dik inkwistjoni fil-kawża prinċipali, li ttipprovi b'mod daqstant ġenerali u mingħajr eżami ta' kull każ li evalwazzjoni skont l-imsemmija direttiva ma sseħx meta pjanijiet li jstabbilixxu l-użu ta' żoni żgħar fuq livell lokali jkunu jirrigwardaw biss attività ekonomika waħda.

*Fuq it-tielet sal-ħames domanda*

- 55 Permezz ta' dawn id-domandi, li għandhom jiġu eżaminati flimkien, il-qorti tar-rinviju essenzjalment tistaqsi jekk l-Artikolu 11(1) u (2) tad-Direttiva 2001/42 għandux jiġi interpretat fis-sens li evalwazzjoni ambjentali mwettqa skont id-Direttiva 85/337 teżenta l-obbligu li ssir tali evalwazzjoni skont id-Direttiva 2001/42.
- 56 Sabiex tingħata risposta għal din id-domanda, għandu jifakkar li mid-deċiżjoni tar-rinviju jirriżulta li, matul it-tfassil tal-pjani dettaljati kkontestati fil-kawża prinċipali, ma kienet twettqet l-ebda evalwazzjoni skont id-Direttiva 2001/42.

- 57 Skont l-Artikolu 11(1) stess tad-Direttiva 2001/42, evalwazzjoni ambjentali mwettqa skont din id-direttiva ghandha ssir bla ħsara għar-rekwiziti tad-Direttiva 85/337.
- 58 Minn dan isegwi li evalwazzjoni ambjentali skont id-Direttiva 85/337 tizzied, meta d-dispożizzjonijiet ta' din ikunu jeħtiegu hekk, ma' dik imwettqa skont id-Direttiva 2001/42.
- 59 Bl-istess mod, evalwazzjoni tal-effetti fuq l-ambjent imwettqa skont id-Direttiva 85/337 ghandha ssir bla ħsara għal għar-rekwiziti tad-Direttiva 2001/42 u din ma tistax teżenta mill-obbligu li titwettaq evalwazzjoni ambjentali li din l-aħħar direttiva teħtieg sabiex tissodisfa aspetti ambjentali li huma speċifikati fiha.
- 60 Billi l-istimi mwettqa skont id-Direttivi 2001/42 u 85/337 ivarjaw fuq diversi aspetti, huwa neċessarju li r-rekwiziti ta' dawn iż-żewġ direttivi jiġu applikati b'mod kumulattiv.
- 61 F'dan ir-rigward, għandu jiġi rrilevat li, fl-eventwalità fejn proċedura koordinata jew kongunta tkun prevista mill-Istat Membru kkonċernat, mill-Artikolu 11(2) tad-Direttiva 2001/42 jirriżulta li, fil-kuntest ta' tali proċedura, huwa obligatorju li jiġi vverifikat li l-evalwazzjoni ambjentali tkun twettqet b'konformità mad-dispożizzjonijiet kollha li jinsabu fid-diversi direttivi kkonċernati.
- 62 F'dawn il-kundizzjonijiet, hija l-qorti tar-rinviju li għandha tivverifika jekk l-istima, li fil-kawża prinċipali, twettqet skont id-Direttiva 85/337, tistax titqies bħala l-espressjoni ta' proċedura koordinata jew kongunta u jekk din tkoprix diġà l-ħtiġiet



kollha tad-Direttiva 2001/42. Jekk jirrizulta li dan ikun il-każ, allura ma jibqax jeżisti l-obbligu li titwettag evalwazzjoni ġdida skont din l-aħħar direttiva.

- <sup>63</sup> Għaldaqstant, fid-dawl ta' dawn il-kunsiderazzjonijiet, ir-risposta għat-tielet sal-hames domandi għandha tkun li l-Artikolu 11(1) u (2) tad-Direttiva 2001/42 għandu jkun interpretat fis-sens li evalwazzjoni ambjentali mwettqa skont id-Direttiva 85/337 ma tneħħix l-obbligu li ssir tali evalwazzjoni skont id-Direttiva 2001/42. Madankollu, hija l-qorti tar-rinviju li għandha tivverifika jekk evalwazzjoni li twettqet skont id-Direttiva 85/337 tistax titqies bħala l-espressjoni ta' proċedura koordinata jew kongunta u jekk din tkoprix diġà r-rekwiziti kollha tad-Direttiva 2001/42. Jekk jirrizulta li dan ikun il-każ, allura ma jibqax jeżisti l-obbligu li titwettag evalwazzjoni ġdida skont din l-aħħar direttiva.

*Fuq is-sitt domanda*

- <sup>64</sup> Permezz ta' din id-domanda, il-qorti tar-rinviju essenzjalment tistaqsi jekk l-Artikolu 11(2) tad-Direttiva 2001/42 għandux jiġi interpretat fis-sens li jobbliga lill-Istati Membri sabiex, fl-ordinament ġuridiku nazzjonali, jipprovdu proċeduri koordinati jew kongunti li jissodisfaw ir-rekwiziti tad-Direttivi 2001/42 u 85/337.
- <sup>65</sup> Mill-formulazzjoni stess tal-Artikolu 11(2) tad-Direttiva 2001/42 kif ukoll mill-premessa 19 tagħha jirrizulta li l-Istati Membri bl-ebda mod ma huma obbligati jipprovdu proċeduri koordinati jew kongunti għall-pjanijiet u l-programmi li għalihom, l-obbligu li titwettag evalwazzjoni tal-effetti fuq l-ambjent jirrizulta fl-istess waqt mid-Direttiva 2001/42 u minn direttivi oħrajn.

- 66 Bħala konsegwenza, ir-risposta għas-sitt domanda għandha tkun li l-Artikolu 11(2) tad-Direttiva 2001/42 għandu jiġi interpretat fis-sens li dan ma jobbligax lill-Istati Membri sabiex, fl-ordinament ġuridiku nazzjonali tagħhom, jipprovdu proċeduri koordinati jew kongunti li jissodisfaw ir-rekwiziti tad-Direttivi 2001/42 u 85/337.

### **Fuq l-ispejjeż**

- 67 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (Ir-Raba' Awla) taqta' u tiddeċiedi li:

- 1) L-Artikolu 3(5) tad-Direttiva 2001/42/KE tal-Parlament Ewropew u tal-Kunsill, tas-27 ta' Ġunju 2001, dwar l-istima tal-effetti ta' ċerti pjanijiet u programmi fuq l-ambjent, meta moqri flimkien mal-Artikolu 3(3) tagħha, għandu jiġi interpretat fis-sens li huwa jipprekludi leġiżlazzjoni nazzjonali, bħal dik inkwistjoni fil-kawża prinċipali, li ttiprovdi b'mod daqstant ġenerali u mingħajr eżami ta' kull każ li evalwazzjoni skont l-imsemmija direttiva ma sseħħ meta pjanijiet li jistabbilixxu l-użu ta' żoni zgħar fuq livell lokali jkun jirrigwardaw biss attività ekonomika waħda.
- 2) L-Artikolu 11(1) u (2) tad-Direttiva 2001/42 għandu jiġi interpretat fis-sens li evalwazzjoni ambjentali mwettqa skont id-Direttiva tal-Kunsill 85/337/KEE, tas-27 ta' Ġunju 1985, dwar l-istima tal-effetti ta' ċerti proġetti

pubbliċi u privati dwar l-ambjent, kif emendata bid-Direttiva tal-Kunsill 97/11/KE, tat-3 ta' Marzu 1997 ma tneħħix l-obbligu li ssir tali evalwazzjoni skont id-Direttiva 2001/42. Madankollu, hija l-qorti tar-rinviju li għandha tivverifika jekk evalwazzjoni li twettqet skont id-Direttiva 85/337, kif emendata, tistax titqies bħala l-espressjoni ta' proċedura koordinata jew kongunta u jekk din tkoprix diġà r-rekwiżiti kollha tad-Direttiva 2001/42. Jekk jirriżulta li dan ikun il-każ, allura ma jibqax jeżisti l-obbligu li titwettaq evalwazzjoni ġdida skont din l-aħħar direttiva.

- 3) L-Artikolu 11(2) tad-Direttiva 2001/42 għandu jiġi interpretat fis-sens li dan ma jobbligax lill-Istati Membri sabiex, fl-ordinament ġuridiku nazzjonali tagħhom, jipprovdu proċeduri koordinati jew kongunti li jissodisfaw ir-rekwiżiti tad-Direttivi 2001/42 u 85/337, hekk kif emendata.

Firem